

80 Sena Parroċċa 1918 - 1998

It-Twaqqif Tal-Parroċċa

Din is-sena l-Parroċċa taghna Santa Venera qiegħda ticċelebra t-80 anniversarju mit-twaqqif tagħha. Fil-fatt l-istorja tehodna lura għall-4 ta' Settembru 1918, meta b'digriet mahruġ mill-Kurja Arcivescovili ta' Malta u ffirmat mill-Arcisqof Don Mauro Caruana li l-limiti ta' Santa Venera ġew iddikjarati bhala parroċċa indipendenti bid-drittijiet kollha ta' kull Knisja Parrokkjali.

Il-parroċċa ta' Santa Venera harġet mill-parroċċa ta' Birkirkara, fil-waqt li biex titwaqqaf din il-parroċċa ġdida ttiēhdu wkoll partijiet minn Hal Qormi, il-Hamrun u l-Imsida u b'hekk ġew stabil-iti l-ewwel konfini ta' Santa Venera.



Il-Knisja l-Qadima u Matriċi

Dan l-avveniment hekk importanti fil-hajja ta' kull lokal seħħ sitt snin biss wara li l-patrijiet Karmelitani kienu ilhom jiehdu hsieb il-knisja l-Qadima. Tajjeb li wieħed isemmi li din kienet l-ewwel Parroċċa li kellhom il-Karmelitani. Din il-Knisja ċkejkna fid-daqs, iżda kbira f'dik li hi storja ma kenitx l-ewwel waħda li kien hemm f'dan il-post. Kien fl-1550 li nbriet l-ewwel knisja ddedikata lil Santa Venera. Din li nsibu llum damet tinbena 29 sena bejn l-1659 u l-1688. Il-knisja u l-kunvent li jinsab magħha għadew minn diversi idejn qabel ma daħlu l-Karmelitani.

Mal-medda taż-żmien il-popolazzjoni kibret. Dan il-progress qed iseħħ. Il-Kurja hasset il-htieġa li twaqqaf Parroċċa għal-limiti tal-Fleur de Lys f'Santa Venera. Dan seħħ fil-25 ta' Jannar 1975 u b'hekk il-Knisja l-Qadima ziedet ukoll it-titlu ta' Matriċi.


L-Ewwel Kappillan

Għal din il-Parroċċa ġdida ntgħazel bhala l-ewwel Kappillan Patri Gwann Azzopardi. Patri Gwann dam Kappillan hames snin bejn 1-1918 u 1923. Ta' min isemmi li bejn 1-1913 u 1-1918 huwa kien Viċi Parrokk tal-limit ta' Santa Venera. F'dan il-perjodi Santa Venera kienet Viċi Parroċċa fil-Parroċċa ta' Birkirkara. Waħda mill-ewwel opri tiegħu bhala kappillan kienet il-wasla tal-vara titolari li huwa kellu x-xorti jbierek. Il-vara ta' Santa Venera waslet fil-parroċċa fl-1919.



Il-Knisja Parrokkjali l-Ġdida

Wara li l-popolazzjoni ta' Santa Venera espondiet sewwa tant li nbriet il-knisja fil-limiti ta' Fleur de Lys fl-1946, il-Karmelitani hassew li l-popolazzjoni fin-naħa ta' Triq il-Kbira kienet żdiedet sew. Għal dan il-ghan biex il-Poplu jkun jista' jinqed spiritwalment fl-1947 parti mix-Chateau



Lonz inbidlet f'Kappella. Izda dan ma kienx biżżejjed, il-htieġa ta' Knisja akbar kien għadu jinhass. Kien fl-1952 li ngħata bidu biex isiru t-travi ta' bini ta' Knisja Ġdida. Ix-xogħol fuq l-ewwel fażi u cioe' il-kripta kien lest fl-1969 u b'hekk bdew isiru l-funzjonijiet religjużi f'dan il-post.

Il-parti tal-knisja proprja reġa' beda fl-1988 wara waqfa ta' 19-il sena. Fuq pjanti stil bazilikal Doriku x-xogħol fuq din il-Knisja għadu għaddej. Fl-1989 kien sar it-trasferiment tal-parroċċa mill-Knisja l-Qadima u Matrici għall-Knisja l-Ġdida.

Il-Kappillan Prezenti

Kien l-1 ta' Ġunju 1991 li fil-Parroċċa tagħna ha l-pussess ta' Kappillan ġdid Patri Joe Vella mill-Fgura. Imwieled fit-8 ta' Awissu 1958, Patri Joe studja f'Mount Carmel College fejn wara ssieheb ma' l-Ordni Karmelitan. Huwa għamel il-Professjoni Solenni fl-1981 u sena wara gie ordnat saċerdot. Patri Joe serva bhala saċerdot kemm fil-Parroċċa tagħna kif ukoll f'dik ta' Fleur de Lys. Ma kienx jonqos li b'kappillan żagħżuġ l-attenzjoni prinċipali kienet lejn iż-żgħażaġ tal-Parroċċa. Fil-fatt kien reġa' nfetaħ iċ-Centru taż-Żgħażaġ. Ma hemmx dubju li l-aktar haġa li ser jibqa' jissemma għaliha Patri Joe hija l-fatt kif biddel l-istruttura ta' l-użu taċ-Centru Parrokkjali. Bit-tibdiliet li saru llum numru kbir ta' Għaqdiet jistgħu faċilment jagħmlu użu miċ-Centru Parrokkjali, fl-istess hin bla ma jfixklu lil xulxin. Nawguraw li s-snin li baqgħalu magħna jkomplu jkunu ta' ġid għall-komunita' Vendriża.



Silvio Farrugia